

چیز خرید کر خود قبضہ کیے بغیر ڈیلیوری بوائے کے ذریعے آگے بیچنا کیسا؟

دارالافتاء اہلسنت (دعوت اسلامی)

سوال

کیا فرماتے ہیں علمائے دین و مفتیان شرع متین اس مسئلے میں کہ میں نے آن لائن کاروبار شروع کیا ہے جس میں مجھے مختلف اشیاء کے آرڈرز موصول ہوتے ہیں، وہ اشیاء آرڈر کے وقت میرے پاس موجود نہیں ہوتیں، اس لیے میں آرڈر بیع کے طور پر نہیں بلکہ وعدہ بیع کے طور پر قبول کرتا ہوں، جس کی میں آرڈر لیتے وقت ہی صراحت کر دیتا ہوں۔ پھر متعلقہ دکاندار سے وہ چیز ادھار خرید کر، اسی سے اپنے گاہک کے پتے پر ڈیلیور کرواتا ہوں، یعنی دکاندار میری طرف سے کسی ڈیلیوری والے کو ہائر کر کے، اس کے ذریعے یہ سامان فلاں ایڈریس پر پہنچاتا ہے، اور ڈیلیوری چارجز بھی میں خود ادا کرتا ہوں۔ جب وہ چیز گاہک کو موصول ہوتی ہے تو وہ وہی قیمت ادا کرتا ہے جو پہلے سے طے شدہ ہوتی ہے، ڈیلیوری والا رقم وصول کر کے دکاندار کو دے دیتا ہے، جو اپنی قیمت منہا کر کے باقی رقم مجھے واپس کر دیتا ہے۔ میرا سوال یہ ہے کہ کیا شرعی اعتبار سے آن لائن خرید و فروخت کا یہ طریقہ درست ہے؟ اگر اس میں کوئی شرعی خرابی ہو تو مہربانی فرما کر اس کی جائز صورت بیان فرمادیں۔

جواب

بِسْمِ اللّٰهِ الرَّحْمٰنِ الرَّحِیْمِ
اَلْجَوَابُ بِعَوْنِ الْمَلِکِ الْوَهَّابِ اَللّٰهُمَّ هِدَايَةَ الْحَقِّ وَالصَّوَابِ

ایسی چیزیں جو ایک جگہ سے دوسری جگہ منتقل کی جاسکتی ہیں، انہیں خریدنے کے بعد آگے فروخت کرنے سے پہلے خریداریا اس کے وکیل کا اس پر قبضہ ضروری ہے۔ دکاندار سے سامان خریدنے کے بعد اگرچہ آپ خود اس پر قبضہ نہیں کرتے، لیکن چونکہ ڈیلیوری والا آپ کی طرف سے اجرت پر رکھا جاتا ہے جس کی ڈیلیوری فیس آپ ادا کرتے ہیں تو وہ آپ کا اجیر و وکیل ہے اور اس کا دکاندار سے خریدے ہوئے سامان پر قبضہ، آپ کا قبضہ شمار ہوتا ہے، اس لیے یہاں قبضے سے پہلے فروخت کرنے کی خرابی نہیں پائی جاتی۔

پھر ڈیلیوری والا جب آپ کی طرف سے آرڈر کرنے والے کو سامان دے کر اس کی قیمت وصول کرتا ہے، تو یہ آپ کی طرف سے بیع تعاظمی (یعنی لفظوں کے بغیر عملی بیع) ہوتی ہے۔ لہذا یہ سارا معاملہ شرعی اصولوں کے مطابق درست ہے۔

دلائل درج ذیل ہیں :

منقولی اشیاء خریدنے کے بعد بغیر قبضہ کیے آگے فروخت کرنا جائز نہیں، ہدایہ میں ہے: ”ومن اشتری شیئاً مما ینقل و یحول لم یجزلہ بیعہ حتی یقبضہ لأنه علیہ الصلاة والسلام نہی عن بیع مالہ یقبض“ ترجمہ: جس شخص نے کوئی منقولی چیز خریدی، تو جب تک وہ اس پر قبضہ نہ کر لے، اسے آگے فروخت کرنا جائز نہیں، کیونکہ نبی اکرم صلی اللہ علیہ وآلہ وسلم نے اس چیز کی بیع سے منع فرمایا ہے جس پر ابھی قبضہ نہ کیا گیا ہو۔ (ہدایہ، ج 6، ص 471، دارالکتب العلمیہ بیروت)

اگر خریدار خود بیع پر قبضہ نہ کرے لیکن بائع سے کہہ دے کہ بیع فلاں شخص کے حوالے کر دو اور بائع اس شخص کے سپرد کر دے تو اس شخص کا بیع پر قبضہ خریدار ہی کا قبضہ شمار ہوتا ہے۔ خلاصہ، بحر، رد المحتار اور درر الحکام شرح مجلۃ الاحکام میں ہے، والنص للآخر: ”أما إذا سلم البائع المبيع إلى شخص أمر المشتري بتسليمه إليه فقد حصل القبض كما لو سلم البائع المبيع إلى المشتري نفسه، فإذا أمر المشتري قبل القبض بتسليم المبيع إلى شخص معين وسلم البائع المبيع إلى ذلك الشخص يكون المشتري قد قبض المبيع“ ترجمہ: اگر بائع نے بیع ایسے شخص کے حوالے کر دی جبے سپرد کرنے کا مشتری نے کہا تھا، تو مشتری کا قبضہ حاصل ہو گیا ایسے ہی جیسے اگر بائع بیع خود مشتری کے حوالے کرتا۔ تو اگر مشتری نے قبضے سے پہلے بیع معین شخص کے حوالے کرنے کا کہا اور بائع نے اس شخص کے حوالے کر دیا تو (اس شخص کا قبضہ کرنا ایسا ہوگا گویا) مشتری نے اس شے پر قبضہ کر لیا۔ (درر الحکام شرح مجلۃ الاحکام، ج 1، ص 339، دارعالم الکتاب)

شرح مجلہ میں ”شخص معین“ کی قید اتفاقی ہے، ورنہ مشتری کی طرف سے قبضہ کرنے والے کی تعیین کرنا ضروری نہیں جیسے مشتری اگر کسی کی تعیین کیے بغیر بائع سے کہے کہ بیع کسی کو اجارے پر دے دو، اور بائع کسی کو اجارے پر دیدے، تو مستاجر کا قبضہ مشتری کا قبضہ قرار پالے گا۔ چنانچہ فتاویٰ قاضی خان میں ہے: ”و کذا لو أمر البائع أن يؤاخره من فلان فعین أولہم یعین ففعل جاز وصار المستأجر قابضاً للمشتري أولاً ثم یصیر قابضاً لنفسه“ ترجمہ: اسی طرح اگر مشتری نے بائع کو کہا کہ بیع فلاں کو اجارے پر دے دو، چاہے فلاں کو معین کیا ہو یا نہ کیا ہو، اور بائع نے ایسا ہی کیا، تو یہ

جائز ہے اور مستاجر اولاً مشتری کی جانب سے اور پھر اپنے لیے قبضہ کرنے والا شمار ہوگا۔ (فتاویٰ قاضی خان، ج 2، ص 164، دارالکتب العلمیہ)

اس لیے اگر خریدار بائع سے کہے کہ میری طرف سے کسی کو اجرت پر رکھ کر بیع فلاں کو پہنچا دو، اور بائع ایسا ہی کرے تو اس اجیر کا بیع پر قبضہ خریدار کا قبضہ شمار ہوتا ہے جیسا کہ فتاویٰ ہندیہ میں تاتارخانیہ اور اس میں فتاویٰ عتابیہ کے حوالے سے منقول ہے: ”وفی الفتاوی العتابیۃ: اذا قال المشتري للبائع: ابعثه الی ابنی، واستأجر البائع رجلاً یحمله الی ابنه، فهذا یس بقبض، والأجر علی البائع، الأن یقول: استأجر علی من یحمله، فقبض الأجیر یمکن قبض المشتري ان صدقہ أنه استأجر ودفع الیه“ ترجمہ: فتاویٰ عتابیہ میں ہے: اگر مشتری نے بائع سے کہا کہ بیع میرے بیٹے کو بھیج دو، بائع نے ایک اجیر رکھ کر وہ بیع مشتری کے بیٹے کو بھیج دی، تو (اس اجیر کو بیع حوالے کرنے سے) مشتری کا قبضہ نہیں ہوگا، اور اس اجیر کی اجرت بائع پر لازم ہوگی۔ ہاں! اگر مشتری بائع سے یہ کہتا ہے کہ میرے ذمے ایک اجیر رکھو جو اسے میرے بیٹے تک پہنچا دے تو اس اجیر کا قبضہ مشتری کا قبضہ شمار ہوگا، اگر مشتری اس کی تصدیق کرتا ہے کہ بائع نے اجارے پر بندہ رکھا اور بیع اس کے حوالے کر دی تھی۔ (التاتارخانیہ، ج 8، ص 263، مطبوعہ کوئٹہ)

امام سرخسی اس کی وجہ یہ بیان فرماتے ہیں: ”لأنه فی القبض عامل للمؤکل فکأن المؤکل قبضه“ ترجمہ: کیونکہ وکیل اس شے پر مؤکل کے لیے قبضہ کر رہا ہے، گویا مؤکل نے خود اس پر قبضہ کر لیا۔ (المبسوط للسرخسی، ج 19، ص 47، دار المعرفۃ، بیروت)

پھر اس کے بعد ڈیلیوری والے کا سامان آرڈر دینے والے کے سپرد کرنا اور اس کی قیمت وصول کرنا، بیع تعاطی ہے۔ شرح مجلۃ الاحکام العدلیہ میں ہے: ”وبیع التعاطی ینعقد اما بالدفع من الجانبین واما بتسلیم المبیع واما بتسلیم الثمن أى أنه ینعقد بیع التعاطی بتسلیم البائع المبیع للمشتري وتسلیم المشتري الثمن للبائع، وكذلك ینعقد بتسلیم المشتري الثمن للبائع علی وجه الشراء أو تسلیم البائع المبیع للمشتري بدون قبض الثمن۔ ہندیہ، رد المحتار۔۔۔ أن البیع ینعقد بالاعطاء من جانب واحد“ ترجمہ: اور بیع تعاطی منعقد ہو جاتی ہے، کبھی دونوں طرف سے چیزوں کے تبادلے سے، اور کبھی صرف بیع (فروخت کی جانے والی چیز) دینے سے، اور کبھی صرف ثمن (قیمت) دینے سے۔ یعنی بیع تعاطی اس طرح بھی منعقد ہو جاتی ہے کہ بیچنے والا خریدار کو مال دے اور خریدار بیچنے والے کو قیمت ادا کرے، اور اسی طرح اگر خریدار خریداری کی نیت سے قیمت دیدے، یا بیچنے والا خریدار کو بغیر قیمت وصول کیے

مال دیدے، تب بھی بیع مکمل ہو جاتی ہے۔ (ہندیہ، ردالمحتار)۔۔۔ بیع صرف ایک طرف سے چیز دیے جانے سے بھی منعقد ہو جاتی ہے۔ (دررالحکام شرح مجلۃ الاحکام العدلیہ، ج 1، ص 143، 144، دارعالم الکتاب)

تنبیہ: یہاں ایک چیز کا خیال رہے کہ جب دکاندار اس سامان کو ڈیلیوری والے کے حوالے کر دے گا تو وہ سامان دکاندار کے ذمے سے نکل کر سائل کے ذمے آ جائے گا، لہذا اگر ڈیلیوری والے سے وہ سامان تلف ہو جاتا ہے تو دکاندار اس کا ذمہ دار نہ ہوگا، اس صورت میں بھی سائل کو اس سامان کی قیمت دکاندار کو دینا لازمی ہوگا۔ چنانچہ نہایت شرح الہدایہ میں ہے: ”لأنَّ الوكيل في القبض عامل للآمر فيصير الأمر بقبض الوكيل قابضاً حكماً ما لم يمنع منه فإذا هلك هلك من مال الأمر“ ترجمہ: اور قبضہ کا وکیل مؤکل ہی کے لیے کام کر رہا ہوتا ہے، تو وکیل کے قبضہ کرنے سے مؤکل حکماً قبضہ کرنے والا شمار ہوگا جبکہ وکیل مؤکل کو دینے سے انکار نہ کرے، تو اس صورت میں اگر شے تلف ہوئی تو مؤکل کے مال سے تلف ہوگی۔ (النہایہ شرح الہدایہ، ج 16، ص 192، مرکز الدراسات الإسلامیہ)

وَاللّٰهُ اَعْلَمُ عَزَّ وَجَلَّ وَرَسُوْلُهُ اَعْلَمُ صَلَّى اللّٰهُ تَعَالٰی عَلَیْهِ وَاٰلِهٖ وَسَلَّم

مجیب: مفتی محمد قاسم عطاری

فتویٰ نمبر: HAB-0605

تاریخ اجراء: 18 محرم الحرام 1447ھ / 14 جولائی 2025ء

 Dar-ul-Ifta Ahlesunnat (Dawat-e-Islami)		
 www.fatwaqa.com	 daruliftaahlesunnat	 DaruliftaAhlesunnat
 Dar-ul-ifta AhleSunnat	 feedback@daruliftaahlesunnat.net	